

PART I

Section iii



കേരള സർക്കാർ

നിയമ (നിയമനിർമ്മാണം-ജി) വകുപ്പ്

വിജ്ഞാപനം

നമ്പർ 25650/ലെറ്റ്. ജി2/2017/നിയമം.

തിരുവനന്തപുരം,

2018 ജൂലൈ 3
1193 മിഥുനം 19
1940 ആഷാഢം 12.

കേരള സംസ്ഥാന നിയമസഭയുടെ താഴെ പറയുന്ന ആക്റ്റ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു. നിയമസഭ പാസ്സാക്കിയ പ്രകാരമുള്ള ബില്ലിന് ജൂലൈ 3-ാം തീയതി ഗവർണ്ണറുടെ അനുമതി ലഭിച്ചു.

ഗവർണ്ണറുടെ ഉത്തരവിൻപ്രകാരം,

ബി. ജി. ഹരീന്ദ്രനാഥ്

നിയമ സെക്രട്ടറി.

2018-ലെ 20-ാം ആക്റ്റ്

2018-ലെ കേരള സർവ്വകലാശാല (ഭേദഗതി) ആക്റ്റ്

1974-ലെ കേരള സർവ്വകലാശാല ആക്റ്റ് വീണ്ടും
ഭേദഗതി ചെയ്യുന്നതിനുള്ള

ഒരു

ആക്റ്റ്

പീഠിക.—1974-ലെ കേരള സർവ്വകലാശാല ആക്റ്റ് ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അറുപത്തിയൊൻപതാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2018-ലെ കേരള സർവ്വകലാശാല (ഭേദഗതി) ആക്റ്റ് എന്ന് പേര് പറയാം.

(2) ഇത് 2017 ഡിസംബർ 26-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 17-ാം വകുപ്പിന്റെ ഭേദഗതി.—1974-ലെ കേരള സർവ്വകലാശാല ആക്റ്റിലെ (1974-ലെ 17) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 17-ാം വകുപ്പിൽ,—

(എ) “തിരഞ്ഞെടുക്കപ്പെടുന്ന അംഗങ്ങൾ” എന്ന ശീർഷകത്തിന് കീഴിൽ,—

(i) (1)-ാം ഇനത്തിന് പകരം താഴെപ്പറയുന്ന ഇനം ചേർക്കേണ്ടതാണ്, അതായത്:—

“(1) സർക്കാർ കോളേജുകളിലെ പ്രിൻസിപ്പാൾമാർ അവർക്കിടയിൽ നിന്നും തിരഞ്ഞെടുക്കുന്ന മൂന്നുപേർ, അൺഏയ്ഡഡ് കോളേജുകളല്ലാത്ത സ്വകാര്യ കോളേജുകളിലെ പ്രിൻസിപ്പാൾമാർ അവർക്കിടയിൽനിന്നും തിരഞ്ഞെടുക്കുന്ന മൂന്നുപേർ, അൺഏയ്ഡഡ് കോളേജുകളിലെ പ്രിൻസിപ്പാൾമാർ അവർക്കിടയിൽ നിന്നും തിരഞ്ഞെടുക്കുന്ന ഒരാൾ.”;

(ii) (11)-ാം ഇനത്തിൽ “നാല് അംഗങ്ങൾ” എന്നീ വാക്കുകൾക്കുപകരം “ഒരു അംഗം” എന്നീ വാക്കുകൾ ചേർക്കേണ്ടതാണ്;

(ബി) “മറ്റ് അംഗങ്ങൾ” എന്ന ശീർഷകത്തിൽ കീഴിൽ, (4)-ാം ഇനത്തിനുശേഷം താഴെപ്പറയുന്ന ഇനം ചേർക്കേണ്ടതാണ്, അതായത്:—

(5) സർക്കാർ നാമനിർദ്ദേശം ചെയ്യുന്ന, വിവരസാങ്കേതിക വിദ്യാ രംഗത്തെ വിദഗ്ദ്ധനായ ഒരു അംഗം.”.

3. 21-ാം വകുപ്പിന്റെ ഭേദഗതി.—പ്രധാന ആക്റ്റിലെ 21-ാം വകുപ്പിൽ, “മറ്റ് അംഗങ്ങൾ” എന്ന ശീർഷകത്തിൽ കീഴിൽ,—

(എ) (എ) ഇനത്തിൽ,—

(i) “പതിമൂന്ന്” എന്ന വാക്കിനുപകരം “പന്ത്രണ്ട്” എന്ന വാക്ക് ചേർക്കേണ്ടതാണ്;

(ii) (i)-ാം ഉപഇനത്തിൽ “ഏഴ്” എന്ന വാക്കിനുപകരം “ആറ്” എന്ന വാക്ക് ചേർക്കേണ്ടതാണ്;

(iii) (ii)-ാം ഉപഇനത്തിനുപകരം താഴെപ്പറയുന്ന ഉപഇനം ചേർക്കേണ്ടതാണ്, അതായത്:—

“(ii) കോളേജുകളിലെ രണ്ടു പ്രിൻസിപ്പാൾമാർ, അവരിൽ ഒരാൾ സർക്കാർ കോളേജിൽ നിന്നും, മറ്റൊരാൾ അൺഎയിഡഡ് കോളേജല്ലാത്ത ഒരു സ്വകാര്യ കോളേജിൽ നിന്നും ആയിരിക്കേണ്ടതാണ്.”;

(ബി) (ഡി) ഇനത്തിനുശേഷം താഴെപ്പറയുന്ന ഇനം ചേർക്കേണ്ടതാണ് അതായത്:—

“(ഇ) 17-ാം വകുപ്പിലെ “മറ്റ് അംഗങ്ങൾ” എന്ന ശീർഷകത്തിൽ കീഴിലെ (5)-ാം ഇനത്തിൽ പരാമർശിക്കുന്ന അംഗം.”.

4. റദ്ദാക്കലും ഒഴിവാക്കലും.—(1) 2018-ലെ കേരള സർവ്വകലാശാല (ഭേദഗതി) ഓർഡിനൻസ് (2018-ലെ 27) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽതന്നെയും, പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻകീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻകീഴിൽ ചെയ്തതായോ എടുത്തതായോ കരുതപ്പെടേണ്ടതാണ്.

(ശരിത്തർജ്ജമ)

ഇന്ദുകല, പി.

നിയമ വകുപ്പ് അഡീഷണൽ സെക്രട്ടറി.